
Ninu Awọn Okunfa Adadasilẹ 


Adadasilẹ ni awọn okunfa ti o pọ ti o maa n jẹ ki o tan ka 
ni awujọ, diẹ ninu wọn ni yii: 


Alakọkọ: Kikọlẹ awọn onimimọ lati tọ awọn eniyan si 
ọna ti o tọ ati eyiti o yẹ lori ohun ti o jẹ ododo ẹsin ati 
ilana ojisẹ: Awọn ti a gba lero pẹlu onimimọ ni awọn ti 
wọn mọ ododo ẹsin, ti wọn kọ ẹkọ ti o yanju nipa ọrọ 
Ọlọhun ati ti ojisẹ Rẹ (Ikẹ ati ọla Ọlọhun ki o maa ba al ti 
o si ye wọn yekeyeke. Ohun ti ẹsin n beere fun lati ọdọ 
awọn wọnyi ni ki wọn maa se alaye ododo ẹsin fun awọn 
eniyan ni awujo, ki wọn jẹ ki awọn eniyan da ododo mọ 
yatọ si irọ. Sugbọn nigbati irufẹ awọn onimimọ yi ba ti 
kọlẹ lati se ojuse wọn ni awujọ, kosi iyemeji lori wipe 
awọn eniyan yoo maa ro wipe gbogbo ohun ti awọn n se 
naa ni ẹsin. Fun idi eyi ni o se jẹ wipe onimimọ ko gbọdọ 
maa woran nigbati awọn alaimọkan ba n se ohun ti ko ba 
ẹsin mu, nitoripe ti onimimọ ko ba ti sọrọ ti ko kọ fun 
wọn lati ma se nkan naa, wọn yoo maa lero wipe oju 
ọna ni awọn wa, ododo ẹsin ni awọn si n se. 


Elẹẹkeji: Isesi awọn ti wọn fi ara jọ onimimọ sugbọn ti 

wọn kii se onimimọ: Ninu ohun ti o yẹ ki a mọ dajudaju 

ni wipe ẹniti o ba mọ ofin Ọlọhun ti o si n loo ni an pe 

ni onimimọ, kii se gbogbo ẹniti o ba ti n wọ asọ ti o jọ ti 
awọn onimimọ, tabi o n se gẹgẹ bii ise wọn. Itumọ yi ti 
dapọ ti o si ti polukuru-musu ni awujọ wa, nitoripe 
ọpọlọpọ ni awọn ti wọn maa n se bii alufa ẹsin sugbọn ti 
o jẹ wipe wọn jinna tefetefe si ẹsin, ọgọọrọ eniyan ni 
wọn maa n se bii ẹni Ọlọhun, ọrẹ Ọlọhun, ti o si jẹ wipe 
ẹni esu ni wọn. Idi niyi ti o se jẹ wipe eniyan gbọdọ mọ 
iyatọ laarin. awọn. onimimọ tootọ ati awọn okurọ, 
onimimọ tootọ yoo maa tẹle asẹ Ọlọhun, yoo si maa 
jinna si awọn iwa ẹsẹ, bakannaa ni wipe sunna ojisẹ 
Ọlọhun TiIkẹ ati ola Ọlọhun ki o maa ba al ni yoo jẹ ilana 
rẹ. Isesi awọn ti wọn fi ara jọ onimimọ yi ni awọn eniyan 
yoo maa wo, ti wọn ba n se awọn adadasilẹ ninu ẹsin, 
awọn ọgọọrọ eniyan ni awujọ yoo lero wipe ohun ti wọn 
n se ba ẹsin mu, ti wọn yoo si maa kọse wọn. 


Elẹẹkẹta: Atilẹyin awọn alasẹ fun adadasilẹ ati gbigbe e 


l'arugẹ nitoripe o wa ni ibamu pẹlu ifẹ inu wọn: Apakan 
ninu awọn olori ati alasẹ maa n se atilẹyin fun adadasilẹ, 


ti wọn si maa n gbe e l'arugẹ nitori aini agboye ẹsin wọn, 
eleyi si jẹ ọkan ninu awọn ohun ti o maa n se okunfa ki 
adadasilẹ tan ka ni awujọ. 


Apeere eleyi pọ ni awujọ wa, ninu rẹ ni gbigbe eere 
awọn eniyan pataki ti wọn ti ku si orita, eyiti wọn maa n 
na owo ribiribi si, ti o si jẹ wipe ninu awọn adadasilẹ ti o 
buru jai ni o jẹ. Ninu awon apeere miran ni sise ikunlọwọ 

ati atilẹyin fun awọn Suufi ati awọn ti wọn jọ wọn lati 
maa se ọjọ ibi anabi wa Muhammad ati ọjọ ibi awọn ti 
wọn maa n pe ni ọrẹ Ọlọhun (waliyyu). Apẹẹrẹ miran ni 
kikọ ile si ori itẹ (saaree) awọn eniyan ti wọn ni oripa ni 
awujọ lẹyin ti wọn ba ti ku tan, ti won yoo sọ aaye itẹ 
wọn di ibi ti awọn eniyan yoo maa se abẹwo si, ti awọn 
eniyan miran yoo si maa tọrọ adua ni ibẹ tabi se ijọsin 
fun Ọlọhun ni ibẹ, pẹlu ero wipe aaye naa ni oore ju 
ibomiran lọ nitori ẹniti wọn si oku rẹ sibẹ. 


Elẹẹkẹrin: Ki adadasilẹ di baraku fun awọn Musulumi 
kan, ki wọn si mu u ni alaada tabi isesi wọn, eyiti yoo se 
okunfa ki wọn ma le fi silẹ mọ, ti o jẹ wipe ẹniti o ba fẹ le 
wọn kuro nibẹ tabi gba a lọwọ wọn yoo dabi wipe o fẹ 
gba ẹmi wọn ni; nitoripe wọn ti sọ ọ di ojulowo ẹsin wọn. 


Elẹẹkarun: Ki adadasilẹ se deede ifẹ-inu apakan ninu 
awọn eniyan; nitoripe ifẹ-inu maa n se okunfa isina ni. 


Eleyi ni diẹ ninu awọn ohun ti o maa n jẹ ki adadasilẹ tan 
ka ni awujọ. Ki Ọlọhun tọ wa si ọna ododo ẹsin Rẹ. Amin. 


